

# नेपाल न्याय सेवा (गठन, समूह तथा श्रेणी विभाजन, नियुक्ति सरुवा र बढुवा) नियमहरू, २०५१

नेपाल राजपत्रमा प्रकाशित मिति

२०५१/३/६

## संशोधन

नेपाल न्याय सेवा (गठन, समूह तथा श्रेणी विभाजन, नियुक्ति, सरुवा र बढुवा) (पहिलो संशोधन) नियमहरू, २०५३

२०५३/९/११

निजामती सेवा ऐन, २०४९ को दफा ७५ ले दिएको अधिकार प्रयोग गरी नेपाल सरकारले देहायका नियमहरू बनाएको छ।

१. **संक्षिप्त नाम र प्रारम्भ:** (१) यी नियमहरूको नाम “नेपाल न्याय सेवा (गठन, समूह तथा श्रेणी विभाजन, नियुक्ति, सरुवा र बढुवा) नियमहरू, २०५१” रहेको छ।

(२) यी नियमहरू तुरुन्त प्रारम्भ हुनेछन्।

२. **परिभाषा :** विषय वा प्रसंगले अर्को अर्थ नलागेमा यी नियमहरूमा,

(क) “ऐन” भन्नाले निजामती सेवा ऐन, २०४९ सम्झनु पर्छ।

(ख) “नियमावली” भन्नाले निजामती सेवा नियमावली, २०५० सम्झनु पर्छ।

(ग) “सेवा” भन्नाले नियम ३ बमोजिमको नेपाल न्याय सेवा सम्झनु पर्छ।

(घ) “समूह” भन्नाले नियम ४ को उपनियम (१) बमोजिमको समूह सम्झनु पर्छ।

(ङ) “आयोग” भन्नाले <sup>१</sup> नेपाल अधिराज्यको संविधान, २०४७ को धारा, ९४ बमोजिमको न्याय सेवा आयोग सम्झनु पर्छ।

(च) “कर्मचारी” भन्नाले सेवाको निजामती कर्मचारी सम्झनु पर्छ।

३. **सेवाको गठन :** ऐनको दफा ३ बमोजिम नेपाल न्याय सेवा गठन गरिएको छ।

४. **सेवामा रहने समूह, श्रेणी र पद :** (१) सेवामा कामको प्रकृति, सो काम सम्पादन गर्न चाहिने न्यूनतम शैक्षिक योग्यता र कार्य विशिष्टता समेतको आधारमा सेवा भित्रका समान प्रकृतिका पदहरू समावेश भएका अनुसूची -१ बमोजिमका समूहहरू रहनेछन्।

<sup>१</sup> हाल नेपालको अन्तरिम संविधान, २०६३ प्रचलनमा रहेको।

(२) सेवामा देहायका श्रेणीहरू रहनेछन् :-

(क) राजपत्रांकित

(१) विशिष्ट

(२) प्रथम

(३) द्वितीय

(४) तृतीय

(ख) राजपत्र अनङ्कित

(१) प्रथम

(२) द्वितीय

(३) तृतीय

(४) चतुर्थ

(३) सेवाको विशिष्ट श्रेणीमा अनुसूची-२ बमोजिमका पदहरू रहनेछन् ।

(४) विभिन्न समूहहरूमा रहने श्रेणीका र श्रेणी विहीन पदहरू अनुसूची-३ बमोजिम हुनेछन् ।

५. **समूहीकृत गर्ने** : यी नियमहरू प्रारम्भ हुँदाको बखत देहायको कार्यालयमा कार्यरत नेपाल न्याय सेवाका कर्मचारीहरूमध्ये विशिष्ट श्रेणीका कर्मचारीहरू बाहेक अन्य श्रेणीका कर्मचारीहरू देहायको समूहहरूमा स्वतः समूहीकृत भएका मानिनेछन् :-

(क) सर्वोच्च अदालत, पुनरावेदन अदालत, जिल्ला अदालत, न्याय परिषद् सचिवालय, राजश्व न्यायाधीकरण र प्रशासकीय अदालतमा कार्यरत कर्मचारीहरू न्याय समूहमा ।

(ख) कानून तथा न्याय मन्त्रालय, न्याय सेवा तालिम केन्द्र, नेपाल कानून सुधार आयोग, मन्त्रपरिषद् सचिवालय, विभिन्न मन्त्रालय र सो अन्तर्गतका विभाग तथा कार्यालय, जल तथा शक्ति आयोग, राष्ट्रिय योजना आयोगको सचिवालय, संसद सचिवालय, अख्तियार दुरुपयोग अनुसन्धान आयोग र लोकसेवा आयोगमा कार्यरत कर्मचारीहरू (सरकारी वकील बाहेक) कानून समूहमा ।

(ग) महान्यायाधिवक्ताको कार्यालय, पुनरावेदन सरकारी वकील कार्यालय तथा जिल्ला सरकारी वकील कार्यालयमा कार्यरत कर्मचारीहरू र विभिन्न सरकारी निकायहरूमा कार्यरत सरकारी वकीलहरू सरकारी वकील समूहमा ।

६. रिक्त पदको पूर्ति : (१) सेवा तथा समूहका रिक्त पदहरूको पूर्ति ऐनको दफा ७ को उपदफा (१) बमोजिम हुनेछ ।

(२) सेवा तथा समूहमा रिक्त रहेको राजपत्राङ्कित पदको पूर्ति आयोगको सिफारिशमा गरिनेछ ।

(३) उपनियम (२) मा जुनसुकै कुरा लेखिएको भए तापनि समूहको राजपत्राङ्कित पदमा खुला प्रतियोगिताद्वारा पूर्ति गर्दा वा राजपत्राङ्कित तृतीय श्रेणीको पदमा बहुवाद्वारा पूर्ति गर्दा उम्मेदवारको उपयुक्तताको सम्बन्धमा लोकसेवा आयोगको परामर्श प्राप्त भएको हुनु पर्नेछ ।

(४) श्रेणी विहीन पदहरू शुरु नियुक्तिद्वारा पूर्ति गर्दा खुला प्रतियोगिताद्वारा गरिनेछ ।

७. पदपूर्ति प्रतिशतको आधारमा पदसंख्या निर्धारण गर्ने : सेवाको समूहमा रिक्त पदहरूमध्ये ऐनको दफा ७ बमोजिम पूर्ति हुने प्रतिशतको आधारमा आयोगले राजपत्राङ्कित प्रथम र द्वितीय श्रेणीको पदसंख्या निर्धारण गर्नेछ ।

८. नियुक्तिको लागि योग्यता : सम्बन्धित समूहको रिक्त पदमा खुला प्रतियोगिताद्वारा पूर्ति गर्दा ऐनको दफा १० बमोजिम अयोग्य नभएका र अनुसूची-४ बमोजिमको योग्यता पुगेका व्यक्तिहरू उम्मेदवार हुन सक्नेछन् ।

९. सेवा, समूह परिवर्तन गर्ने : नेपाल सरकारले कुनै पनि कर्मचारीलाई निजको शैक्षिक योग्यता, कार्य क्षमता, विशिष्टता र दक्षता समेतको आधारमा ऐनको दफा २६ बमोजिम सेवा तथा समूह परिवर्तन गर्न सक्नेछ । राजपत्राङ्कित कर्मचारीको सेवा समूह परिवर्तन गर्दा आयोगको समेत सहमति दिनु पर्नेछ ।

१०. कार्य सम्पादनको मूल्याङ्कनको आधारमा हुने बहुवादको सूचना प्रकाशन र दरखास्त : (१) नियम ७ बमोजिम पदपूर्ति प्रतिशत तथा पदसंख्या निर्धारण भएपछि आयोगले कार्य क्षमताको मूल्याङ्कनद्वारा बहुवाद हुने पदहरूको विवरण सहितको सूचना प्रकाशन गर्नेछ ।

(२) उपनियम (१) बमोजिमको सूचनामा बहुवाद गरिने पदको लागि आवश्यक पर्ने सेवा अवधि, सम्भाव्य उम्मेदवार हुन जेष्ठता गणना गर्ने (असार मसान्तको हिसावले)

अवधि, शैक्षिक योग्यता, बढुवा हुने पदको विवरण तथा संख्या, पद रिक्त भएको कार्यालय, दरखास्त दिने अन्तिम म्याद र स्थान समेत खुलाउनु पर्नेछ ।

(३) बढुवाको लागि योग्यता पुगेका सम्बन्धित उम्मेदवारले उपनियम (१) बमोजिमको सूचनामा तोकिएको म्यादभित्र आयोगद्वारा निर्धारित ढाँचामा दरखास्त पेश गर्नु पर्नेछ ।

११. कार्यक्षमताको मूल्याङ्कनको आधारमा हुने बढुवाको लागि सम्भाव्य उम्मेदवार : (१) कुनै समूहमा रिक्त राजपत्राङ्कित पदहरूमा कार्य क्षमताको मूल्याङ्कनद्वारा बढुवा गर्नको निमित्त त्यस्तो रिक्त पद भन्दा एक श्रेणी मुनिको पदमा नियमावलीको नियम ७५ को खण्ड (ख) बमोजिमको सेवा अवधि र हाल बहाल रहेको पदमा सेवा प्रवेशको लागि निर्धारित न्यूनतम शैक्षिक योग्यता पुगेका सम्बन्धित समूहका कर्मचारीहरू सम्भाव्य उम्मेदवार हुनेछन् । तर-

(क) ऐनको दफा ७ को उपदफा (१) को खण्ड (घ) बमोजिम खुला प्रतियोगिताद्वारा पूर्ति हुने राजपत्राङ्कित द्वितीय र प्रथम श्रेणीको पदको निमित्त निर्धारित न्यूनतम शैक्षिक योग्यता बाहेक राजपत्राङ्कित द्वितीय श्रेणीभन्दा माथिको पदमा हुने बढुवाको लागि पनि राजपत्राङ्कित तृतीय श्रेणीको पदमा सेवा प्रवेशको लागि निर्धारित न्यूनतम शैक्षिक योग्यतालाई नै न्यूनतम शैक्षिक योग्यता पुगेको मानिनेछ ।

(ख) यी नियमहरू प्रारम्भ हुँदाका बखत सेवामा बहाल रहेका राजपत्राङ्कित कर्मचारीहरूको हकमा रिक्त पदहरूको पच्चीस प्रतिशतसम्म पदका लागि सेवा प्रवेशको लागि आवश्यक न्यूनतम शैक्षिक योग्यता नपुगेका कर्मचारीहरू पनि सम्भाव्य उम्मेदवार हुन सक्नेछन् ।

(२) कुनै समूहमा रिक्त राजपत्र अनङ्कित पदहरूमा कार्य क्षमताको मूल्याङ्कनद्वारा बढुवा गर्नको निमित्त त्यस्तो रिक्त पद भन्दा एक श्रेणी मुनिको पदमा नियमावलीको नियम ७५ को खण्ड (क) बमोजिमको सेवा अवधि र हाल बहाल रहेको पदमा सेवा प्रवेशको निमित्त निर्धारित न्यूनतम शैक्षिक योग्यता पुगेका देहायका कार्यालयहरूका लागि देहायबमोजिमका कर्मचारीहरू सम्भाव्य उम्मेदवार हुनेछन् :-

- २(क) सर्वोच्च अदालत, न्याय परिषद् सचिवालय, प्रशासकीय अदालत वा श्रम अदालतमा रिक्त पदहरूको लागि सर्वोच्च अदालत, न्याय परिषद् सचिवालय, प्रशासकीय अदालत र श्रम अदालतका कर्मचारीहरू,
- (ख) राजश्व न्यायाधिकरणमा रिक्त पदहरूका लागि सोही कार्यालयका कर्मचारीहरू,
- (ग) पुनरावेदन अदालत वा सो अदालतको क्षेत्र अन्तर्गत जिल्ला अदालतहरूमा रिक्त राजपत्र अनङ्कित प्रथम श्रेणीको पदहरूका लागि सम्बन्धित पुनरावेदन अदालत र सो अदालतको क्षेत्र अन्तर्गतका जिल्ला अदालतहरूमा कार्यरत कर्मचारीहरू ।
- (घ) जिल्ला अदालतमा रिक्त राजपत्र अनङ्कित प्रथम श्रेणी बाहेक अन्य राजपत्र अनङ्कित पदहरूका लागि सोही अदालतमा कार्यरत कर्मचारीहरू ।
- (ङ) कानून तथा न्याय मन्त्रालय, नेपाल कानून सुधार आयोग, न्याय सेवा तालिम केन्द्र वा विभिन्न सरकारी निकायमा रिक्त पदहरूको लागि कानून तथा न्याय मन्त्रालय, नेपाल कानून सुधार आयोग, न्याय सेवा तालिम केन्द्र र विभिन्न सरकारी निकायमा कार्यरत कर्मचारीहरू ।
- (च) महान्यायाधिवक्ताको कार्यालयमा रिक्त पदहरूको लागि सोही कार्यालयमा कार्यरत कर्मचारीहरू ।
- (छ) पुनरावेदन सरकारी वकील कार्यालय वा सो कार्यालयको क्षेत्र अन्तर्गतका जिल्ला सरकारी वकील कार्यालयमा रिक्त पदहरूको लागि सम्बन्धित पुनरावेदन सरकारी वकील कार्यालय र सो कार्यालयको क्षेत्र अन्तर्गतका जिल्ला सरकारी वकील कार्यालयमा कार्यरत कर्मचारीहरू ।

(३) यी नियमहरू प्रारम्भ हुँदाका बखत सेवामा कार्यरत राजपत्र अनङ्कित कर्मचारीहरूको हकमा रिक्त पद भन्दा सम्भाव्य उम्मेदवारहरूको संख्या कम भएमा

<sup>२</sup> पहिलो संशोधनद्वारा संशोधित ।

त्यस्तो कम हुन आउने रिक्त पदको लागि हाल बहाल रहेको पदमा सेवा प्रवेशको लागि निर्धारित न्यूनतम शैक्षिक योग्यता नपुगेका कर्मचारीहरू पनि कार्य क्षमताको मूल्याङ्कनद्वारा हुने बहुवाको लागि सम्भाव्य उम्मेदवार हुन सक्नेछन् ।

(४) उपनियम (२) मा जुनसुकै कुरा लेखिएको भए तापनि पद पूर्ति प्रतिशत निर्धारण भई बहुवाको लागि पदसंख्या छुट्याई सकेपछि सम्बन्धित कार्यालयबाट कुनै कर्मचारीको सरुवा अन्य कार्यालयमा भए तापनि निजलाई साविकको कार्यालयमा छुट्याइएको पदमा हुने बहुवाको लागि सम्भाव्य उम्मेदवार हुनबाट वञ्चित गरिने छैन ।

**१२. बहुवा समिति :** (१) सेवाका राजपत्र अनङ्कित पदमा बहुवा गर्ने नियमावलीको नियम ७२ बमोजिमका बहुवा समितिहरू हुनेछन् ।

(२) बहुवा समितिको सचिवालयको काम पद रिक्त रहेको सम्बन्धित निकायले गर्नेछ ।

<sup>३</sup>तर कानून समूहमा रिक्त रहेको पदको लागि बहुवा समितिको सचिवालयको काम कानून तथा न्याय मन्त्रालयले गर्नेछ ।

(३) बहुवा समितिको बैठक नियमावलीको नियम ७३ को उपनियम (३) बमोजिम बस्नेछ ।

**१३. जेष्ठता निर्धारण :** नियमावलीको नियम ७७ मा निर्धारित आधार बमोजिम कर्मचारीको जेष्ठता कायम हुन नसकेमा आयोगले राजपत्राङ्कित कर्मचारीको सम्बन्धमा उचित र न्यायसंगत तरिकाबाट जेष्ठता निर्धारण गर्न सक्नेछ ।

**१४. कार्यसम्पादन मूल्याङ्कनसम्बन्धी व्यवस्था :** (१) कर्मचारीको कार्य सम्पादन मूल्याङ्कन गर्दा नियमावलीको अनुसूची-१५ बमोजिमको कार्य सम्पादन मूल्याङ्कन फाराम प्रयोग गरिनेछ र सोही फाराममा उल्लिखित आधार अनुरूप मूल्याङ्कन गरिनेछ ।

(२) कार्य सम्पादन मूल्याङ्कनको लागि सुपरीवेक्षक र पुनरावलोकनकर्ता नियमावलीको नियम ७८ को उपनियम (२) बमोजिम हुनेछन् ।

तर पुनरावेदन अदालतका राजपत्राङ्कित तृतीय श्रेणी र द्वितीय श्रेणीका कर्मचारीहरू र जिल्ला अदालतका सबै कर्मचारीको कार्य सम्पादन मूल्याङ्कनको लागि सुपरीवेक्षक र पुनरावलोकनकर्ता अनुसूची-५, बमोजिम हुनेछन् ।

<sup>३</sup> पहिलो संशोधनद्वारा थप ।

(३) विभिन्न समूहका राजपत्राङ्कित प्रथम, द्वितीय र तृतीय श्रेणीका कर्मचारीहरू र जिल्ला अदालतका राजपत्र अनङ्कित कर्मचारीहरूको कार्य सम्पादन मूल्याङ्कनको प्रयोजनको लागि अनुसूची-६ बमोजिमको पुनरावलोकन समिति रहनेछ ।

१५. **बहुवाको नामावली प्रकाशन** : आयोगले कार्यक्षमताको मूल्याङ्कनको आधारमा बहुवाको लागि सिफारिश भएका राजपत्राङ्कित कर्मचारीको नामावली सार्वजनिक रूपमा प्रकाशन गर्नेछ । त्यस्तो नामावलीमा सबै भन्दा न्यूनतम अङ्क प्राप्त गर्ने कर्मचारीले प्राप्त गरेको अङ्क समेत उल्लेख गर्नु पर्नेछ । त्यसरी बहुवा नामावली प्रकाशित भएपछि कुनै उम्मेदवारले आफूले प्राप्त गरेको अङ्क हेर्न चाहेमा कार्य सम्पादनको अंक बाहेक अन्य आधारहरू बापत निजले प्राप्त गरेको अङ्क हेर्न दिनु पर्नेछ ।

१६. **बहुवा चित्त नबुझे उम्मेदवारले निवेदन दिन सक्ने** : (१) सेवाको राजपत्राङ्कित पदमा कार्य क्षमताको मूल्याङ्कनको आधारमा हुने बहुवामा स्थान नपाई चित्त नबुझे सम्बन्धित कर्मचारीले सो बहुवा निर्णय उपर पुनरावलोकनको लागि निवेदन दिन चाहेमा नियम १५ बमोजिम बहुवाको नामावली प्रकाशित भएको मितिले पैंतीस दिनभित्र आयोगमा निवेदन दिन सक्नेछ । त्यसरी निवेदन दिने कर्मचारीले निवेदनमा आफूले बहुवा पाउनु पर्ने स्पष्ट आधारहरू समेत खुलाउनु पर्नेछ ।

(२) उपनियम (१) बमोजिम पर्न आएको निवेदन उपर आयोगले पुनरावलोकन गरी निवेदन परेको मितिले साठी दिनभित्र सो निवेदनको टुंगो लगाउनु पर्नेछ ।

(३) उपनियम (१) बमोजिम पर्न आएको निवेदन उपनियम (२) बमोजिम टुंगो लागेपछि पहिलो पटक प्रकाशित बहुवा नामावलीमा संशोधन गर्नु पर्ने भएमा आयोगले त्यस्तो संशोधित नामावली प्रकाशन गर्नु पर्नेछ ।

(४) उपनियम (१) बमोजिम पर्न आएको निवेदन आधारहीन ठहरिएमा सोको कारण समेत खोली त्यसको जानकारी सम्बन्धित निवेदकलाई दिनु पर्नेछ ।

१७. **बहुवा मिति र नियुक्ति** : (१) नियम १५ बमोजिम बहुवाको नामावली प्रकाशित भएपछि नियम १६ को प्रयोजनको निमित्त सो नामावली प्रकाशित भएको मितिबाट पैंतीस दिनसम्म बहुवा सिफारिश पाउने उम्मेदवारलाई बहुवा नियुक्ति नदिई प्रतिक्षा सूचीमा राखिनेछ । बहुवा सिफारिश उपर पुनरावलोकनको लागि आयोगमा निवेदन नपरेमा सो नामावली प्रकाशित भएको मितिले छत्तीसौं दिनको मितिबाट बहुवा हुने श्रेणीको जेष्ठता कायम हुने गरी नियुक्ति दिनु पर्नेछ ।

(२) बहुवा सिफारिश उपर नियम १६ बमोजिम निवेदन परेमा देहाय अनुसार जेष्ठता मिति कायम गरी नियुक्ति दिइनेछ ।

(क) नियम १६ को उपनियम (३) बमोजिम बहुवा सिफारिश संशोधन गर्ने निर्णय भएमा सो बमोजिम संशोधित नामावली प्रकाशन भएको मितिदेखि, र

(ख) निवेदन खारेज भएमा वा पहिलेको बहुवा सिफारिश नै कायम भएमा पहिलो पटक बहुवा सिफारिश प्रकाशित भएको मितिले छत्तीसौं दिनदेखि ।

१८. प्रतियोगितात्मक परीक्षाद्वारा बहुवाको लागि विज्ञापन गर्ने : कुनै समूहको राजपत्राङ्कित पदमा आन्तरिक वा अन्तर सेवा प्रतियोगितात्मक परीक्षाद्वारा हुने बहुवाको लागि आयोगले बहुवा हुने पदहरूको संख्या तथा विवरण आवश्यक शैक्षिक योग्यता, सेवा अवधि, दरखास्त दिने अन्तिम मिति तथा दरखास्त बुझाउने स्थान समेत खुलाई सम्बन्धित उम्मेदवारको जानकारीको लागि विज्ञापन गर्नु पर्नेछ ।

१९. प्रतियोगितात्मक परीक्षाद्वारा हुने बहुवामा उम्मेदवारको व्यवस्था : (१) कुनै समूहको रिक्त पद आन्तरिक प्रतियोगितात्मक परीक्षाद्वारा बहुवा गरी पूर्ति गर्दा रिक्त पद भन्दा एक श्रेणी मुनिको पदमा नियमावलीको नियम ७५ बमोजिमको सेवा अवधि र हाल बहाल रहेको पदमा सेवा प्रवेशको निमित्त निर्धारित न्यूनतम शैक्षिक योग्यता पुगेका सेवाका कर्मचारीहरू उम्मेदवार हुन सक्नेछन् ।

(२) सेवाको राजपत्राङ्कित प्रथम श्रेणीको सहसचिव स्तरको रिक्त पद अन्तरसेवा प्रतिस्पर्धाद्वारा पूर्ति गर्नको निमित्त सो रिक्त पदभन्दा एक श्रेणी मुनिको जुनसुकै सेवा अन्तर्गतको पदमा नियमावलीको नियम ७५ बमोजिमको सेवा अवधि र सेवाको राजपत्राङ्कित तृतीय श्रेणीको पदमा सेवा प्रवेशको लागि निर्धारित न्यूनतम शैक्षिक योग्यता पुगेका सबै निजामती कर्मचारीहरू सम्मिलित हुन पाउने छन् ।

२०. प्रतियोगितात्मक परीक्षामा बहुवाको आधार : (१) नियम १९ बमोजिम आन्तरिक प्रतियोगितात्मक वा अन्तरसेवा प्रतिस्पर्धात्मक परीक्षाद्वारा बहुवा गर्दा आयोगले संचालन गरेको परीक्षामा सफल हुने उम्मेदवारहरूमध्येबाट सिफारिश गरेको आधारमा बहुवा गरिनेछ ।



(२) उपनियम (१) बमोजिमको परीक्षा लिंदा रिक्त पदको लागि उपयुक्तता जाँचे किसिमको सैद्धान्तिक ज्ञानको साथै व्यवहारिक ज्ञानको परीक्षणमा विशेष जोड दिइनेछ ।

२१. परीक्षा र पाठ्यक्रमसम्बन्धी व्यवस्था : (१) विभिन्न समूहको राजपत्राङ्कित पदमा आन्तरिक वा अन्तर सेवा प्रतियागितात्मक परीक्षाद्वारा हुने बहुवाको लागि आयोगले लिखित, अन्तरवार्ता वा आयोगले तोकेको अन्य तरिकामध्ये कुनै एक वा सबै तरिकाद्वारा परीक्षा लिन सक्नेछ ।

(२) उपनियम (१) बमोजिमको परीक्षाको निमित्त पाठ्यक्रम निर्धारण गर्न तथा परीक्षा संचालन गर्न आयोगलाई सल्लाह र सहयोग दिनको लागि कानून तथा न्याय मन्त्रालयको सचिव, महान्यायाधिवक्ताको कार्यालयको नायव महान्यायाधिवक्ता, सर्वोच्च अदालतको रजिष्ट्रार र न्याय परिषद्को सचिव सम्मिलित एक सल्लाहकार समिति रहनेछ ।

२२. नियम लागू नहुने : सेवाको विशिष्ट श्रेणीको पदमा हुने बहुवाको सम्बन्धमा नियम १०,१५ र १६ लागू हुने छैनन् ।

२३. काजसम्बन्धी व्यवस्था : सेवा वा समूहको राजपत्राङ्कित कर्मचारीलाई निज कार्यरत रहेको कार्यालयबाट अन्य कार्यालयमा तीन महिनाभन्दा बढी अवधिको लागि काजमा राख्नु पर्दा आयोगको सहमति लिनु पर्नेछ ।

२४. सरुवाको व्यवस्था : समूहका कर्मचारीलाई सरुवा गर्दा नियमावलीको परिच्छेद-६ को अधीनमा रही समूह भित्रको पदमा मात्र गरिनेछ ।

२५. आयोगको सिफारिश लिनु पर्ने : नेपाल सरकारले नियमावलीको नियम १०३ र १०४ बमोजिम सेवाका राजपत्राङ्कित कर्मचारीको सेवा अवधि थप गर्दा नियमावलीको नियम १०५ बमोजिम सेवाबाट अवकाश दिंदा आयोगको सिफारिश लिनु पर्नेछ ।

२६. अनुसूचीमा हेरफेर वा थपघट : नेपाल सरकारले नेपाल राजपत्रमा सूचना प्रकाशन गरी अनुसूचीमा आवश्यक हेरफेर वा थपघट गर्न सक्नेछ ।

२७. खारेजी र बचाउ : (१) नेपाल न्याय सेवा (श्रेणी विभाजन, भर्ना, सरुवा र बढुवा) नियमावली, २०२९ खारेज गरिएको छ । उक्त नियमावली बमोजिम भए गरेका काम कारवाहीहरू यी नियमहरू बमोजिम नै भए गरेका मानिनेछन् ।

(२) यी नियमहरूमा लेखिएजतिमा यिनै नियमहरू बमोजिम र अरूमा नियमावली बमोजिम हुनेछ ।

नेपाल कानून आयोग

द्रष्टव्यः :

१. नेपाल न्याय सेवा (गठन, समूह तथा श्रेणी विभाजन, नियुक्ति सरुवा र बढुवा) (पहिलो संशोधन) नियमहरू, २०५३ द्वारा रूपान्तर गरिएका शब्दहरू:  
कानून, न्याय तथा संसदीय व्यवस्था मन्त्रालयको सट्टा कानून तथा न्याय मन्त्रालय ।
२. केही नेपाल ऐन संशोधन गर्ने ऐन २०५५ द्वारा रूपान्तर गरिएका शब्दहरू:  
वरिष्ठ सरकारी अधिवक्ताको सट्टा नायव महान्यायाधिवक्ता ।  
सरकारी अधिवक्ताको सट्टा सहन्यायाधिवक्ता ।  
उप-सरकारी अधिवक्ताको सट्टा उपन्यायाधिवक्ता ।  
जिल्ला सरकारी अधिवक्ताको सट्टा जिल्लान्यायाधिवक्ता ।  
सहायक जिल्ला सरकारी अधिवक्ताको सट्टा सहायक जिल्लान्यायाधिवक्ता ।

## अनुसूची -१

(नियम ४ को उपनियम (१) सँग सम्बन्धित)

### सेवामा रहने समूहहरू

- (क) न्याय समूह,
- (ख) कानून समूह,
- (ग) सरकारी वकील समूह ।

नेपाल कानून आयोग

## अनुसूची -२

(नियम ४ को उपनियम (३) सँग सम्बन्धित)

### सेवाको विशिष्ट श्रेणीमा रहने पदहरू

- (क) सचिव
- (ख) रजिष्ट्रार
- (ग) नायव महान्यायाधिवक्ता
- (घ) विशेष सचिव ।

नेपाल कानून आयोग

## अनुसूची -३

(नियम ४ को उपनियम (४) संग सम्बन्धित)

सेवाका समूहमा रहने पदहरू

| (क) न्याय समूहमा रहने पदहरू   | (ख) कानून समूहमा रहने पदहरू   | (ग) सरकारी वकील समूहमा रहने पदहरू   |
|---|---|---|
| १. राजपत्राङ्कित प्रथम श्रेणी<br>रजिष्ट्रार<br>सहरजिष्ट्रार<br>सहसचिव   | १. राजपत्राङ्कित प्रथम श्रेणी<br>सहसचिव<br>तालिम प्रमुख<br>कार्यकारी निर्देशक | १. राजपत्राङ्कित प्रथम श्रेणी<br>सहन्यायाधिवक्ता  |
| २. राजपत्राङ्कित द्वितीय श्रेणी<br>उपसचिव<br>रजिष्ट्रार<br>उपरजिष्ट्रार<br>अनुसन्धान अधिकृत<br>सम्पादक<br>इजलाश सहायक<br>निजी सहायक | २. राजपत्राङ्कित द्वितीय श्रेणी<br>उपसचिव<br>कानून अधिकृत<br>उप-तालिम प्रमुख  | २. राजपत्राङ्कित द्वितीय श्रेणी<br>उपन्यायाधिवक्ता<br>जिल्ला न्यायाधिवक्ता<br>अनुसन्धान अधिकृत                      |
| ३. राजपत्राङ्कित तृतीय श्रेणी<br>शाखा अधिकृत<br>श्रेष्ठेदार<br>तहसिलदार<br>निजी सहायक<br>४ रजिष्ट्रार                               | ३. राजपत्राङ्कित तृतीय श्रेणी<br>शाखा अधिकृत<br>कानून अधिकृत                  | ३. राजपत्राङ्कित तृतीय श्रेणी<br>शाखा अधिकृत<br>जिल्ला न्यायाधिवक्ता<br>सहायक जिल्ला<br>न्यायाधिवक्ता<br>निजी सहायक |

४ पहिलो संशोधनद्वारा थप ।

|  |  |   |
|--|--|---|
| ४. <u>राजपत्र अनङ्कित प्रथम श्रेणी</u><br>नायब सुब्बा<br>श्रेस्तेदार<br>तहसिलदार | ४. <u>राजपत्र अनङ्कित प्रथम श्रेणी</u><br>नायब सुब्बा  | ४. <u>राजपत्र अनङ्कित प्रथम श्रेणी</u><br>नायब सुब्बा     |
| ५. <u>राजपत्र अनङ्कित द्वितीय श्रेणी</u><br>खरिदार<br>डिठ्ठा                     | ५. <u>राजपत्र अनङ्कित द्वितीय श्रेणी</u><br>खरिदार     | ५. <u>राजपत्र अनङ्कित द्वितीय श्रेणी</u><br>खरिदार        |
| ६. <u>राजपत्र अनङ्कित तृतीय श्रेणी</u><br>मुखिया<br>विचारी<br>तामेलदार           | ६. <u>राजपत्र अनङ्कित तृतीय श्रेणी</u><br>मुखिया       | ६. <u>राजपत्र अनङ्कित तृतीय श्रेणी</u><br>मुखिया          |
| ७. <u>राजपत्र अनङ्कित चतुर्थ श्रेणी</u><br>बहिदार<br>तामेलदार                    |  |   |
| ८. <u>श्रेणी विहीन पद</u><br>नेपाल सरकारले तोके<br>बमोजिम                        | ८. <u>श्रेणी विहीन पद</u><br>नेपाल सरकारले तोके बमोजिम | ८. <u>श्रेणी विहीन पद</u><br>नेपाल सरकारले तोके<br>बमोजिम |

## अनुसूची-४

(नियम ८ सँग सम्बन्धित)

### सेवा प्रवेशको लागि चाहिने न्यूनतम योग्यता

| क्र. स. | पद  | न्यूनतम योग्यता  |
|---------|---|--|
| १.      | श्रेणी विहीन                              | नेपाल सरकारले तोकेबमोजिमको योग्यता ।   |
| २.      | राजपत्र अनङ्कित चतुर्थ श्रेणीको पद        | मान्यता प्राप्त शिक्षण संस्थाबाट अष्टम कक्षा उत्तीर्ण ।  |
| ३.      | राजपत्र अनङ्कित तृतीय श्रेणीको पद         | मान्यता प्राप्त शिक्षण संस्थाबाट दशम कक्षा उत्तीर्ण ।  |
| ४.      | राजपत्र अनङ्कित द्वितीय श्रेणीको पद       | मान्यता प्राप्त शिक्षण संस्थाबाट प्रवेशिका परीक्षा (एस.एल.सी) वा सो सरह उत्तीर्ण ।   |
| ५.      | राजपत्र अनङ्कित प्रथम श्रेणीको पद         | मान्यता प्राप्त शिक्षण संस्थाबाट प्रविणता प्रमाण पत्र तह वा सो सरह उत्तीर्ण ।  |
| ६.      | राजपत्राङ्कित तृतीय श्रेणीको पद           | मान्यता प्राप्त शिक्षण संस्थाबाट कानूनमा स्नातक तह उत्तीर्ण ।  |
| ७.      | राजपत्राङ्कित द्वितीय र प्रथम श्रेणीको पद | मान्यता प्राप्त शिक्षण संस्थाबाट कानूनमा स्नातकोत्तर उपाधि प्राप्त गरि नियमावलीको नियम १५ को उपनियम (२) बमोजिम अनुभव प्राप्त । |

**स्पष्टीकरण :** यस अनुसूचीको प्रयोजनको लागि मान्यता प्राप्त शिक्षण संस्था भन्नाले लोकसेवा आयोगबाट मान्यता प्राप्त शिक्षण संस्था सम्झनु पर्छ ।

<sup>५</sup> पहिलो संशोधनद्वारा संशोधित ।

## अनुसूची-५

(नियम १४ को उपनिपयम (२) सँग सम्बन्धित)

### सुपरीवेक्षण र पुनरावलोकनकर्ता

(क) पुनरावेदन अदालतको लागि :

| श्रेणी                   | सुपरीवेक्षक   | पुनरावलोकनकर्ता   |
|--------------------------|---|---|
| १. राजपत्राङ्कित द्वितीय | पुनरावेदन अदालतको रजिष्ट्रार  | पुनरावेदन अदालतका मुख्य न्यायाधीशले तोकेको सोही पुनरावेदन अदालतको न्यायाधीश |
| २. राजपत्राङ्कित तृतीय   | पुनरावेदन अदालतका रजिष्ट्रारले तोकेको राजपत्राङ्कित द्वितीय श्रेणीको अधिकृत | पुनरावेदन अदालतको रजिष्ट्रार  |

(ख) जिल्ला अदालतको लागि :

| श्रेणी                 | सुपरीवेक्षक   | पुनरावलोकनकर्ता  |
|------------------------|---|------------------|
| १. राजपत्राङ्कित तृतीय | जिल्ला न्यायाधीश  | जिल्ला न्यायाधीश |
| २. राजपत्र अनङ्कित     | अधिकृत स्तरको श्रेस्तेदार भएमा निज र त्यस्तो श्रेस्तेदार नभएमा जिल्ला न्यायाधीश |                  |



## अनुसूची-६

(नियम १४ को उपनियम (३) सँग सम्बन्धित)

### पुनरावलोकन समिति

(अ) सर्वोच्च अदालत :

|  |  |         |
|--|--|---------|
| (क) राजपत्राङ्कित प्रथम श्रेणीको कर्मचारीको लागि :         |  |         |
| १.   | प्रधान न्यायाधीशले तोकेको सर्वोच्च अदालतको न्यायाधीश     | अध्यक्ष |
| २.   | सर्वोच्च अदालतको रजिष्ट्रार                              | सदस्य   |
| ३.   | न्याय सेवा आयोगको सचिव                                   | सदस्य   |
| (ख) राजपत्राङ्कित द्वितीय र तृतीय श्रेणीको कर्मचारीको लागि |  |         |
| १.   | सर्वोच्च अदालतको रजिष्ट्रार                              | अध्यक्ष |
| २.   | न्याय सेवा आयोगको सचिव                                   | सदस्य   |
| ३.   | सर्वोच्च अदालतको सह-रजिष्ट्रार (कर्मचारी प्रशासन हेर्ने) | सदस्य   |

(आ) पुनरावेदन अदालत :

|  |  |         |
|--|--|---------|
| (क) राजपत्राङ्कित प्रथम श्रेणीको कर्मचारीको लागि :         |  |         |
| १.   | प्रधान न्यायाधीशले तोकेको सर्वोच्च अदालतको न्यायाधीश | अध्यक्ष |
| २.   | सर्वोच्च अदालतको रजिष्ट्रार                          | सदस्य   |
| ३.   | न्याय सेवा आयोगको सचिव                               | सदस्य   |
| (ख) राजपत्राङ्कित द्वितीय र तृतीय श्रेणीको कर्मचारीको लागि |  |         |
| १.   | सम्बन्धित पुनरावेदन अदालतको मुख्य न्यायाधीश          | अध्यक्ष |
| २.   | सम्बन्धित पुनरावलोकन कर्ता                           | सदस्य   |
| ३.   | सम्बन्धित सुपरीवेक्षक                                | सदस्य   |

(इ) जिल्ला अदालत :

|  |   |         |
|--|---|---------|
| (क) राजपत्राङ्कित तृतीय श्रेणीको कर्मचारीको लागि : |   |         |
| १.   | सम्बन्धित पुनरावेदन अदालतको मुख्य न्यायाधीश                                 | अध्यक्ष |
| २.   | सम्बन्धित पुनरावलोकन कर्ता  | सदस्य   |
| ३.   | सम्बन्धित सुपरीवेक्षक   | सदस्य   |
| (ख) राजपत्र अनङ्कित कर्मचारीको लागि                |   |         |
| १.   | सम्बन्धित पुनरावेदन अदालतको मुख्य न्यायाधीशले तोकेको सोही अदालतको न्यायाधीश | अध्यक्ष |
| २.   | सम्बन्धित पुनरावलोकनकर्ता   | सदस्य   |
| ३.   | सम्बन्धित सुपरीवेक्षक   | सदस्य   |

(ई) प्रशासकीय अदालत :

|   |   |         |
|---|---|---------|
| ६(क) राजपत्राङ्कित प्रथम श्रेणीको कर्मचारीको लागि : |   |         |
| १.  | प्रधान न्यायाधीशले तोकेको सर्वोच्च अदालतको न्यायाधीश  | अध्यक्ष |
| २.  | न्याय सेवा आयोगको सचिव                                | सदस्य   |
| ३.  | प्रशासकीय अदालतको अध्यक्ष                             | सदस्य   |
| (ख) राजपत्राङ्कित तृतीय श्रेणीको कर्मचारीको लागि    |   |         |
| १.  | प्रशासकीय अदालतको अध्यक्ष                             | अध्यक्ष |
| २.  | प्रशासकीय अदालतको अध्यक्षले तोकेको सोही अदालतको सदस्य | सदस्य   |
| ३.  | प्रशासकीय अदालतको रजिष्ट्रार                          | सदस्य   |

६ पहिलो संशोधनद्वारा संशोधित ।

(उ) न्याय परिषद् सचिवालय :

|  |  |         |
|--|--|---------|
| (क) राजपत्राङ्कित प्रथम श्रेणीको कर्मचारीको लागि :         |  |         |
| १.   | न्याय परिषद्को अध्यक्षले तोकेको न्याय परिषद्को सदस्य | अध्यक्ष |
| २.   | न्याय परिषद्को सचिव                                  | सदस्य   |
| ३.   | सर्वोच्च अदालतको रजिष्ट्रार                          | सदस्य   |
| (ख) राजपत्राङ्कित द्वितीय र तृतीय श्रेणीको कर्मचारीको लागि |  |         |
| १.   | न्याय परिषद्को सचिव                                  | अध्यक्ष |
| २.   | न्याय परिषद् सचिवालयको सह-सचिव                       | सदस्य   |
| ३.   | सर्वोच्च अदालतको सह-रजिष्ट्रार                       | सदस्य   |

<sup>७</sup>(उ१) श्रम अदालत :

|  |   |         |
|--|---|---------|
| (क) राजपत्राङ्कित तृतीय श्रेणीको कर्मचारीको लागि : |   |         |
| १.   | श्रम अदालतको मुद्दा हेर्ने अधिकारी              | अध्यक्ष |
| २.   | सर्वोच्च अदालतको सह-रजिष्ट्रार (प्रशासन हेर्ने) | सदस्य   |
| ३.   | न्यायपरिषद् सचिवालयको सहसचिव                    | सदस्य   |

(उ२) कानून समूह :

|  |  |         |
|--|--|---------|
| (क) राजपत्राङ्कित प्रथम श्रेणीको कर्मचारीको लागि :         |  |         |
| १.   | कानून तथा न्याय मन्त्रालयको सचिव   | अध्यक्ष |
| २.   | न्याय सेवा आयोगको सचिव   | सदस्य   |
| ३.   | कानून तथा न्याय मन्त्रालय र न्याय सेवा तालीम केन्द्रको लागि कानून तथा न्याय मन्त्रालयको विशेष सचिव र अन्य निकायमा कार्यरत कर्मचारीको लागि सम्बन्धित निकायको विभागीय प्रमुख | सदस्य   |
| (ख) राजपत्राङ्कित द्वितीय र तृतीय श्रेणीको कर्मचारीको लागि |  |         |

<sup>७</sup> पहिलो संशोधनद्वारा थप ।

|    |  |         |
|----|--|---------|
| १. | कानून तथा न्याय मन्त्रालयको सचिव   | अध्यक्ष |
| २. | कानून तथा न्यायमन्त्रालयको विशेष सचिव  | सदस्य   |
| ३. | कानून तथा न्याय मन्त्रालयमा कार्यरत कर्मचारीको लागि सोही मन्त्रालयका सहसचिव (प्रशासन हेर्ने) र अन्य निकायमा कार्यरत कर्मचारीको लागि सम्बन्धित निकायका विभागीय प्रमुख | सदस्य   |

(ए) सरकारी वकील समूह :

|  |  |         |
|--|--|---------|
| (क) राजपत्राङ्कित प्रथम श्रेणीको कर्मचारीको लागि :         |  |         |
| १.   | महान्यायाधिवक्ता   | अध्यक्ष |
| २.   | न्याय सेवा आयोगको सचिव   | सदस्य   |
| ३.   | महान्यायाधिवक्ताको कार्यालयको नायव महान्यायाधिवक्ता  | सदस्य   |
| (ख) राजपत्राङ्कित द्वितीय र तृतीय श्रेणीको कर्मचारीको लागि |  |         |
| १.   | महान्यायाधिवक्ताको कार्यालयको नायव महान्यायाधिवक्ता  | अध्यक्ष |
| २.   | महान्यायाधिवक्ताको कार्यालय र सो अन्तर्गतका कार्यालयको लागि कानून तथा न्याय मन्त्रालयका सहसचिव (प्रशासन हेर्ने) र अन्य निकायमा कार्यरत सरकारी वकील समूहका कर्मचारीको लागि सम्बन्धित विभागीय प्रमुख | सदस्य   |
| ३.   | महान्यायाधिवक्ताको कार्यालयको सहन्यायाधिवक्ता (प्रशासन हेर्ने)   | सदस्य   |